

## దేవుడున్నాడు

శివాలయ ప్రాంగణం ప్రశాంతంగా ఉంది. రావిచెట్టు మీద నించి వస్తున్న గాలి తెరలు గర్భగుళ్ళోని నూనెదీపాన్ని పట్టి కుదిపేస్తున్నాయి. అంచేత చెయ్యెత్తు శివలింగంపై కాంతి పడి పడనట్లుగా ఉంది. ఆలయంలో గూడు కట్టుకుని స్థిర నివాసం ఏర్పరచుకున్న పిచ్చుక దంపతులు ఎవరూ లేరుగదాని మనసు విప్పి కిచ కిచ మంటున్నాయి. అంతకు తప్పించి మరేసందడీ లేదు. అర్చకుడు కూడా గుడి తలుపులు తీసి రాత్రి తనే స్వయంగా కొండెక్కించిన దీపాన్ని మళ్ళీ కొండ దింపి, సొంత పనులు చక్కబెట్టుకోవడానికి ఊళ్ళోకి వెళ్ళిపోయాడు. ప్రతిరోజూ అలాగే వెళ్ళిపోతాడు. కాని వెళ్ళేముందు రావిచెట్టు కింద సిమెంటు అరుగుపై కూర్చునుండే జోగయ్యతో “ఇదిగో పంతులూ, అలా వెళ్ళొస్తా గాని, దేవుణ్ణి చూస్తుండు” అన్నెప్పి మరీ వెడతాడు.

ఆ మాటలకి జోగయ్య నవ్వుకుంటాడు. ఆ నవ్వు క్యారణ- అర్చకుడి అమాయకత్వం చూసో, లేక పరమేశ్వరుడిని గూడా తన లాంటి పామరుడు కాపాడాల్సి వచ్చినందుకో- అతనికే తెలియాలి.

జోగయ్య పూర్తి పేరు అసలు పేరు కచ్చితంగా ఎవరికీ తెలియదు. కాని అతనికి వ్యవహారిక నామాలు ఎన్నో వున్నాయి. జోగీ, పంతులు, పిచ్చి పంతులు వగైరా- కాని ఏ పేరుతో పిలిచినా నొచ్చుకోకుండా పలుకుతాడు. ఏ పని చెప్పినా క్షణాల్లో చేసేస్తాడు. నీళ్ళకావిడి భుజాన వేసుకుని బిందెల కొద్దీ నీళ్ళు ఇంటింటికి చేరపొయ్యటం, పక్క ఊరి కెళ్ళి సామగ్లు తెచ్చిపెట్టడం. శృంగార భారంతో

సళ్ళించిన మంచాలని బిగించి పెట్టడం, ఎవరైనా మరణిస్తే కొమ్ము పట్టడం... అయిన పనీ, కాని పనీ అనేది లేకుండా అడిగిన వాళ్ళకి కాదనకుండా సాయపడతాడు. ప్రతిఫలంగా ఇది కావాలని అడగడు. ఇస్తే తీసుకుంటాడు. పెడితే భుజిస్తాడు. లేదూ మళ్ళీ వెళ్ళి గుడి ముందు కూర్చుండిపోతాడు.

జోగయ్య అసలే ప్రాంతంవాడో, ఏ కులంవాడో, భార్యాబిడ్డలు ఉన్నారో లేదో మొదలైన సమాచార సేకరణకు కొంతమంది పెద్దలు ప్రయత్నించి, అతని వద్ద నించి సరైన సమాధానం రాక వదిలివేశారు. ‘అసలు నీదే ఊరు’ అనడిగితే, ‘అన్ని ఊళ్ళూ నావే’ నంటాడు. ‘సంతానం లేదా’ అనడిగితే ‘ఈ ఊళ్ళో పిల్లలంతా నావాళ్ళే’ నంటాడు. ‘ఏ కులంవాడి’ వంటే ‘మీ కులంవాడినే’ అంటాడు చమత్కారంగా, పేరూ, ఊరూ, పిల్లలూ, చివరికి కులం కూడా లేనివాడు ‘పిచ్చివాడు’ గాక ఇంకేమవుతాడని చెప్పి ‘పిచ్చిపంతులూ’ అని పిలవటం ప్రారంభించేరు. దానికి ఆ ఊళ్ళో పండితులు అభ్యంతరం తెలిపాడు. జోగయ్య మోళ్ళి యజ్ఞోపవీతం లేదు కాబట్టి బ్రాహ్మణుడు కాడని, అంచేత, పంతులూ అని పిలవటానికి వీల్లేదని వీళ్ళు, బ్రాహ్మణత్వానికి కేవలం జంధ్యమేనా కావలసిందని మిగిలినవాళ్ళూ... గొడవలూ, వాదోపవాదాలూ జరిగినాయి. ఇంకా జరుగుతూనే ఉన్నాయి. కాని జోగయ్యకి అవి పట్టవ. తన ధోరణి తనదే.

ప్రతిరోజూ ఇంకా ఊరు నిద్ర లేవక మునుపే మేలుకుని కాలకృత్యాలు పూర్తి చేసుకుని, స్నానం చేసి వచ్చి గుడి ముందు చతికిలబడతాడు. అతను గుళ్ళోకి వెళ్ళి ప్రార్థిస్తుండగా చూసినవాళ్ళు లేరు. అతనితో అవసరం ఉన్నవాళ్ళంతా కబురంపించి పిలిపించుకుంటారు. పని పూర్తికాగానే మళ్ళీ ఆలయం దగ్గరికి వచ్చేస్తాడు. అర్చకుడు గుడి మూసి వెళ్ళేటప్పుడు రెండు మూడు అరటిపళ్ళు జోగయ్య వైపు గిరా టేసి వెడుతుంటాడు. అవే అతని ఆహారం. దేవాలయంలోకి పని గట్టుకుని వెడితే గాని శివ దర్శనం కాదు. కానీ ఆ వైపుగా వెళ్ళే ప్రతివాళ్ళకి జోగయ్య సాక్షాత్కారం అయి తీరుతుంది. అతనంటే గౌరవంకా ఎక్కువమందికి తక్కువగా ఉంది. ఇప్పుడిప్పుడు ఆ ఊరి కుర్రకారంతా అతణ్ణి హేళన చేసి మాట్లాడటం మొదలుపెట్టేరు. అదొక ఆటగా; హాబీగా, అలవాటుగా తయారైంది.

వీళ్ళలో చాలామంది యూత్ క్లబ్ లో సభ్యులే. దాదాపు ఏడాది క్రితం వెలిసిన ఈ క్లబ్ లో ఇంకా చదువుకుంటున్నవాళ్ళు, చదివి ఉద్యోగాల్లేని వాళ్ళు చదువులు మానేసిన వాళ్ళు పనీ పాటా లేక తల్లిదండ్రుల సంపాదన పైన బతుకుతున్నవాళ్ళు- అంతా సభ్యులే. వీళ్ళంతా నూరు పైసలా ఆధునీకులు. అంచేత అందరికీ దట్టంగా గడ్డాలు, జారిపడే తీగకళ్ళ జోళ్ళు, భుజాలకి సంచులూ ఉంటాయి. జీన్ పాంట్స్ లూజు షర్టు ధరిస్తారు. ఇండియా అంటే డర్టీ ప్లేసని, పాతంతా నాన్ సెన్సని, పాశ్చాత్య దేశాలన్నీ సస్యశ్యామలమని నమ్మి, ఆ విషయాన్ని జపం చేస్తుంటారు. వీళ్ళంతా ప్రతి ఉదయం తొమ్మిది గంటలకల్లా రాములు కిళ్ళీ షాపు కలుస్తారు. రోడ్డు వారగా ఉంటే రెండు చెక్క బల్లలపైన వరసగా కూర్చుని, అమ్ముడు కాని ఆ రోజు న్యూస్ పేపర్లని

చేరో ఒకటి పంచుకుని చదివి, చదివిన వార్తల నన్నిటిని ఒకళ్ళ కొకళ్ళు గొడవ గొడవగా చెప్పుకుంటారు. తర్వాత అరటిపళ్ళు తిని, సోదాలు తాగి, పద్దురాసుకోమని రాములికి చెప్పి ఊళ్ళోకి వెడతారు. ఎక్కడి కెళ్ళినా అలాగే వెడతారు.

యూత్ క్లబ్ స్థాపించుకున్నాక వీళ్ళ కార్యక్రమాల పరిధి పెరిగింది. తరచు వాళ్ళనీ, వీళ్ళనీ పిల్చుకొచ్చి మీటింగులు నిర్వహించడం, దేవుడు లేడని, మతాలు, సాంప్రదాయాలు అంతా వట్టి బూటకమని ప్రచారం చెయ్యడం, వచ్చేటప్పుడు వెళ్ళేటప్పుడు గుడి ముందు కూర్చునుండే జోగయ్యని చూసి ఏం జోగయ్య శాస్త్రుల్లా! అమావాస్య ఎప్పుడు ఉంది?” అనో, “మావాడి గర్భాదాన కార్యక్రమం కాస్త దగ్గరుండి జరిపించరూ” అనో హేళనగా చప్పట్లు చరుస్తూ నవ్వుకోవడం.

జోగయ్యకి వాళ్ళ మాటలకి కోపం రాకపోగా వాళ్ళను చూస్తుంటే జాలి వేసేది. ‘పాపం జీవితం అంటే ఏవిటో తెలీనివాళ్ళు. అమాయకులు. కడదాకా ఇలాగే హాయిగా నవ్వుకుంటూ బతగ్గలిగితే అదృష్టవంతులే. కాని సాధ్యమా! వయసు పెరిగి, బాధ్యతలు నెత్తిపై కెక్కి నమస్యలు కారుమేఘుల్లా చుట్టూ కమ్మేసి, చీకటి మయం చేసి దారి కనపడక, దిక్కుతోచక తల్లడిల్లిపోతూ కూడా... తన లాటివాళ్ళని చూసి ఇలాగే హాయిగా నవ్వుగలిగితే గొప్పవాళ్ళు, అదృష్టవంతులే... కాని... ప్స్... పాపం.

అయినా తన కర్ణం కాని విషయం ఒకటుంది. వీళ్ళంతా దేవుడు లేడని గట్టిగా నమ్ముతారు. అలాగని వాదిస్తారు. అలా నమ్మటంలో అంతటి ఆనందం ఉందా? తను దేవుడున్నాడని దృఢంగా విశ్వసిస్తాడు. కాని తనకి దేవుడు ఆలయాల్లో కనిపించడు. ప్రతి మనిషిలో దేవుడున్నాడనిపిస్తుంది. చివరికి తనని ఆటపట్టించే కుర్రాళ్ళల్లో కూడా. అంతే. తనకి ప్రతి మనిషిలోనూ దేవుడు సాక్షాత్కారం అవుతుంటే, వాళ్ళ కేమో మనిషే గొప్పవాడు, దేవుడి ఉనికిని కాదని ఆ స్థానంలో మనిషిని ప్రతిష్ఠించారు. మరైతే తనని చూసి ఎందుకలా హేళనగా మాట్లాడతారు? కష్టంలో ఉన్నవాళ్ళకి సాయపడరేం? కళ్ళ ముందు జరిగే అన్యాయాల్ని, ఘోరాల్ని ప్రతిఘటించ రేం? మనుషులంతా ఒక్కటే నన్ననిజాన్ని గుర్తించరేం? వీళ్ళు పూర్వకాలపు చాదస్తపుసాంప్రదాయవాదుల కన్నా ఏ విధంగా గొప్పవాళ్ళు?

తనలోని సందేహాల నివృత్తికి ఎదురుచూస్తూన్న జోగయ్యకి ఆ అవకాశం అనుకోకుండా వచ్చింది. ఏ విధంగా నంటే...

ఓ రోజు జగన్నాథం భార్య కళావతి అకస్మాత్తుగా ఆత్మహత్య చేసుకుని చనిపోయింది. జగన్నాథానికి పాతికేళ్ళు. కళావతికి ఇరవై. వాళ్ళిద్దరికీ పెళ్ళయి ఏడాది. ఆ పిల్ల కాపరానికొచ్చి ఆరైల్లు, నెల తప్పి మూణ్ణెల్లు.

జగన్నాథం తండ్రి ధర్మారావు. అటు హోమియోపతి వైద్యాన్నీ ఇటు ఇన్సూరెన్స్ ఏజెన్సీని ఒడుపుగా ఉపయోగించి బాగా గడించేడు. పెద్ద డాబా, బాంక్ బాలన్సు, భార్యవంటి పైన నలభై తులాల బంగారం, ఇల్లంతా సామాను అమర్చుకున్నాడు. ఆయనికి ముగ్గురు సంతానం. ముగ్గురూ కొడుకులే. వాళ్ళలో జగన్నాథం పెద్దవాడు. డిగ్రీ చదువుని అతి కష్టంపై అయిందనిపించేడు. ఉద్యోగం దొరక్క గాలికి తిరుగుతుంటే డాక్టరుగారు భయపడి పెళ్ళి డోసు వేశారు. కళావతి కాపురాని కొచ్చింది.

కళావతి తండ్రికి నలుగురూ ఆడపిల్లలే. కళావతి రెండో పిల్ల ముప్పయి వేలు కట్నం ఇచ్చి, కాస్తో కూస్తో బంగారు కూడా ఇచ్చి పెళ్ళి చేశాడు. కూతురు సుఖం కోసం తనకి తలకి మించిన బరువే అయినా జగన్నాథాన్ని అల్లుణ్ణి చేసుకున్నాడు. జగన్నాథానికి మొదటి నుంచి వ్యాపారం అంటే మోజు. ఏదో నాటికి తను గూడా దేశంలో కెల్లా పెద్ద వ్యాపారవేత్త నవుతానని, విదేశ బాంకుల్లో డబ్బు దాచుకుంటానని గొప్ప నమ్మకం. కాని ఏ వ్యాపారం ప్రారంభించాలన్న పెట్టుబడి పెట్టాలన్న కఠిన సత్యం అతని కాళ్ళకి అడ్డుపడుతోంది. తండ్రి చిల్లిగవ్వ ఇవ్వడని తెలుసు. ఎందువల్ల నంటే తన శక్తి సామర్థ్యాలు తండ్రికి తెలీవు కాబట్టి (తెలుసు కాబట్టి - అని ఆ డాక్టర్ తండ్రి అనుకుంటూ ఉంటాడు.) అంచేత భార్యని పుట్టింటి నించి డబ్బు తెమ్మని జగన్నాథం ఒత్తిడి ప్రారంభించేడు. కొడుకు తన వ్యాపారాలకి కావలసిన డబ్బు కోసం తన మీద ఆధారపడటం లేదని తెలుసుకుని ధర్మారావు సంతోషపడి వత్తాసు పలక నారంభించాడు. దాంతో కళావతి కాపురం నరకంగా తయారయింది.

భర్త అత్తమామలు అందరికీ ఒకే దాహం... డబ్బు... డబ్బు మనిషితో పనిలేదు. ప్రేమ, ఆప్యాయత, అనురాగం కనీసం జాలి గూడా లేకుండా ఒకటే పోరు హోరు. కొట్టడం, కడుపు కాల్చడం, పుట్టింటివాళ్ళని అసహ్యంగా తిట్టడం, నువ్వు చస్తే వేరే సంబంధం చేసుకుంటాననటం - కళావతికి స్వల్పకాలంలోనే జీవితం పైన రోత పుట్టింది. మనుషులంటే అసహ్యించుకోవడం ప్రారంభించింది. మనిషిని మనిషిగా చూడలేని ఆ మృగాలతో రాజీపడి జీవచ్ఛవంలా బ్రతకటం ఇష్టం లేక ఒకానొక రాత్రి దారుణమైన ఘర్షణ తర్వాత, ఒళ్ళంతా కిరసనాయిలుతో తడుపుకుని, కళ్ళు మూసుకుని, కడుపులోని పిడుగుని క్షమించమంటూనే భగ్గున మండిపోయింది.

తెల్లవారేసరికి ఊరంతా గుప్పుమంది. కళావతి చనిపోయిందట - కాదు చంపేశారట. వట్టి మనిషి కూడా కాదు. ఎంతో ఘోరం, ఎంత దారుణం! ఆ వార్త విని జోగయ్య తన సొంత కూతురు చనిపోయినట్లుగా కుమిలిపోయాడు. డబ్బు కోసం మనుషుల్ని వెంటాడి వేధించి వేటాడి, చివరికి బలి తీసుకునే ఈ రాక్షస జాతిని సమూలంగా నాశనం చేయాలన్నంత ఆవేశుడైతే.

కళావతి మరణ వార్త తెలుసుకుని వచ్చేసరికి ఆమె తల్లితండ్రులకి చివరి చూపు కూడా దక్కకుండా దహనం గూడా పూర్తిచేశారు. పొయ్యిరాజేస్తుంటే ప్రమాదవశాత్తు పోయిందని జగన్నాథం తల్లిదండ్రులు చెప్పిన మాట వాళ్ళని సంతృప్తిపరచలేకపోయింది. ఊళ్ళో వాళ్ల ద్వారా విషయాలన్నీ తెలుసుకుని మరింత కుమిలిపోయారు. ఇంత కసాయి కోతని, ఇన్ని కష్టాల్ని, ఎన్నెన్ని కన్నీళ్ళను తను

వంటరిగా అనుభవించి, నిశ్చబ్దంగా నిష్క్రమించిన కూతురి ఔన్నత్యం వాళ్ళ గుండెలకి నిప్పెట్టగా ఆ మంటలకి తాళలేక, వెళ్ళి పోలీసు కంప్లయింటు ఇచ్చారు. జగన్నాథాన్ని అతడి తల్లిదండ్రులని పోలీసులు అరెస్టు చేసి తీసుకుపోయారు.

సరిగ్గా ఇరవై అయిదు నిమిషాల తర్వాత వాళ్ళు బెయిలు మీద తిరిగి బయటి కొచ్చేశారు. వాళ్ళు అలా బయటికి రావడానికి కావాల్సిన ఏర్పాట్లు యూత్ క్లబ్ సభ్యులు ఉత్సాహంగా చేశారు. కారణం - జగన్నాథం గూడా వాళ్ల సమాజంలో సభ్యుడు కావడమే.

జగన్నాథం తండ్రి వెంటనే ప్రసిద్ధి పొందిన అడ్వకేటుతో సంప్రదించేడు. తనడిగినంత ఫీజు ఇస్తే సై అన్నాడు. జగన్నాథం తండ్రికి ధైర్యం వచ్చింది. కొడుక్కి మళ్ళీ పెళ్ళి చేస్తే ఈ ఖర్చు గూడా కట్టులో కలిపి పుచ్చుకోవచ్చు గదాని సరే నన్నాడు.

ఈ విషయాన్ని ఊళ్ళో అందరితో పాటు జోగయ్య కూడా విన్నాడు. కాని అందరి లాగా విని తనకేం పట్టనట్లు ఉండిపోతే బావుండేది. కాని అలా ఉండలేకపోయాడు. ఆలోచించిన కొద్దీ అతనిలో ఆవేశం అధికం కాసాగింది.

‘ఘోరమైన నేరస్థుణ్ణి చట్టం అదుపులోకి తీసుకుంటే పది నిమిషాల్లో అతను పూచీకత్తు మీద ప్రజల్లో కొచ్చేస్తున్నాడు. అడిగినంత ఫీజు పుచ్చుకుని అతను నిర్దోషని వాదించేందుకు మేధావి వకీళ్ళు ఉండనే ఉన్నారు. ఏళ్ళ తరబడి కేసు నడుస్తుంది. ఈలోపు జరగవలసిన సర్దుబాట్లు జరిగిపోతాయి. అవినీతిపరుడని చర్య ప్రారంభిస్తే అతగాడు కోర్టు కెళ్ళి స్టే తెచ్చుకుంటాడు. ఆ తర్వాత తంతు మామూలే. డబ్బుంటే చట్టం మీ చుట్టలలా సాయపడుతుంది. న్యాయం పుష్కలంగా దొరుకుతుంది.

జోగయ్య కళ్ళు ఎర్రబడ్డాయ్ - కళావతి మరణించిన దగ్గర్నుంచి అతనెందుకో అశాంతిగా ఉంటున్నాడు. నా కెందుకొచ్చిన గొడవ అని మునుపటిలాగా ఊళ్ళో వాళ్ళ పనులు చేయలేకపోతున్నాడు. తనలోని అశాంతి, బాధల కారణం తన ఆలోచనల దోషమా లేక సమాజమే దోష మార్గంలో పోతోందో తెలుసుకోలేకపోయాడు. ఎవరినైనా అడిగి, తన అనుమాన నివృత్తి చేసుకోవాలనుకుని బయలుదేరాడు.

జోగయ్య వచ్చేసరికి రాములు కిళ్ళి బడీ దగ్గర చెక్క బల్లలు యూత్ క్లబ్ సభ్యుల బరువులకి మూలుగుతున్నాయ్. శత్రువుల తూటాల ధాటికి రాలిపోతున్న సిపాయిల్లా గెలలోని అరటిపళ్ళు తరిగిపోతున్నాయ్. జోగయ్యని చూడంగానే వాళ్ళలోని హాస్య రసం ఉప్పొంగగా “అరటిపండు తింటావా పంతులూ? కాని అరటిపండులో మాంసకృత్తులున్నాయట. ఎక్కడో చదివాను” అని వొకడంటే, “నో ప్రాబ్లెమ్ - పంతులు కలవాటే” అని ఇంకోడు అనగా అంతా ఘొల్లుమన్నారు.

జోగయ్యలో ‘నేను’ అన్న అహం లేదు. అంచేత వాళ్ళ మాటలు అతన్ని నొప్పించలేకపోయాయి. ప్రస్తుతం అతనిలో ఉన్నది కళావతి మరణం తాలూకు బాధ ఒక్కటే. వాళ్ళ మాటలు పట్టించుకోనట్లుగా వచ్చి వాళ్ళ మధ్యగా నిలబడి ‘కళావతిచచ్చిపోయింది. మీకూ తెలుసు. గంపెడు కలల్ని నిజం చేసుకోవడానికి కొండంత ఆశతో మన ఊరు కాపురాని కొచ్చిన ఆడపిల్ల బ్రతకడానికి భయపడి, బలవంతపు చావుని కోరుకోవడానికి పరోక్షంగా కారకులెవరో కాస్త ఆలోచన చేయండి. నేను పాతకాలం వాడిని, చదువుకోనివాడిని. కాని మీరంతా అలా కాదు. గొప్పింటి పిల్లలు. మారిపోతున్న ప్రపంచానికి రాబోయే కాలానికి వారసులు. అంచేత కాసంత మనసు పెట్టి ఆలోచించండి.

“మీకు దేవుడంటే నమ్మకం లేదు. దేవుడే లేడంటారు. సాటి మనిషే దేవుడంటారు. తప్పని నేననను. కాని ఒక మనిషి ఇంకో మనిషిని ధనదాహం కొద్దీ పీడించి, హింసించి, చిద్రవధ చేసి చివరికి ఆ జీవితాన్ని పొట్టన పెట్టుకుంటే వాడు దేవుడెలా అవుతాడు? బలిష్ఠు డయినవాడు బలహీనుణ్ణి దోచుకుంటుంటే న్యాయం దొరికే దెక్కడ? న్యాయస్థానాల్లోనా? ప్రధానమంత్రిని

పట్టపగలు పదిమంది ముందు కాల్చి చంపిన కిరాతకుణ్ణి, నమ్మకద్రోహుల్ని, ఇంకా వాళ్ళు చేసిన నేరమా, కాదాని కోర్టులో విచారణ జరిపించేటంత ఆత్మవంచన చేసుకునే నికృష్టమైన పరిస్థితిలో మనమంతా పడిపోయేం. డబ్బు కోసమో, పేరు కోసమో వాళ్ళు చేసింది నేరం కాదని, అసలు వాళ్ళు నేరస్తులు కాదని వకాల్తా పుచ్చుకుని వాదించే ప్రబుద్ధులు, మేధావులు తయారవుతుంటే సామాన్యుడి గతేం కాను? వాళ్ళ బ్రతుకు లేం కాను? మీలాంటి వాళ్ళంతా నడుం బిగించి న్యాయం కోసం పోరాడతారా? ఊహ. మీకు స్నేహం ముఖ్యం. నమ్మిన సిద్ధాంతం ఇంకో మనిషి జీవితం కన్నానేరం చేసిన స్నేహితుణ్ణి రక్షించుకోవడం ముఖ్యం. ఒకరి దయా దాక్షిణ్యాల ఆధారంగా

ఇంకోడు బతకటం సమానత్వం అనిపించుకోదు. అందువల్లనే మనిషి చేయలేని పని మతం చేస్తుంది. మనిషిని పాపం, పుణ్యం పేరున భయపెట్టి లొంగదీస్తుంది. పాప కార్యాలకి చచ్చేక నరకయాతన పడాల్సి ఉంటుందన్న భయం కొద్దీ మనిషి రాక్షసుడిలా మారిపోకుండా ఉండగలుగుతాడు. మీరే ఆలోచించండి. ఒక్క రోజు ఈ పోలీసు వ్యవస్థంతా విశ్రాంతి పుచ్చుకుని, ఈ ఇరవై నాలుగంటలూ ఏం చేసినా నేరం కాదని ప్రకటించి చూడండి ఎంతమంది పెద్ద మనుషులు, పేరున్నవాళ్ళు, నీతిశాస్త్రాలు వల్లించేవాళ్ళు ఏ ఏ స్థితికి, గతికి దిగజారి హీనంగా, అసహ్యంగా, దారుణంగా వీధినపడి కరుచుకునే కుక్కల్లాగా ప్రవర్తిస్తారో ఊహించండి. మతం నిజమైన పోలీసులా సామాన్యుణ్ణి బలవంతుడి బారి నుండి కాపాడుతుంది.

జోగయ్య మొకం ఆవేశంతో ఎర్రబడింది. గొంతు బొంగుపోయింది. ఎర్ర కళ్ళల్లో నీళ్ళు చిమ్మినాయి.

“పసిపిల్లవాడు మారాం పెడుతుంటే తల్లి ‘అదిగో- బూచివాడొస్తున్నా’డని భయపెడుతుంది. పిల్లవాడు గొడవ మాని తల్లి రొమ్ముల మధ్యన దూరి నిద్రపోతాడు. బూచివాడు లేడని తల్లికి తెలుసు కాని పిల్లవాడికి తెలీదు?”

జోగయ్య వాగ్దాటిని చూసి వాళ్ళు విస్తుపోయారు. అతనిలోని ఆవేశాన్ని కోపాన్ని చూసి కాస్త జంకిన మాట వాస్తవం కాని, అంతలోనే తేరుకున్నవాళ్ళల్లో ఒకడు, ‘అంటే నువ్వు చెప్పేది మతం. దేవుడు వగైరా లేవు కాని, ఉన్నాయని చెప్పి జనాన్ని భయపెట్టాలని... అంతేనా! అడిగాడు బింకంగా.

జోగయ్య ఆ కుర్రాడి వంక కొద్ది క్షణాలు తేరిపార చూసి, ‘దేవుడు లేడని అనకండి. దేవుడున్నాడు. మీరు అతన్ని చూడలేకపోతున్నారు. అంతే! దేవుడంటే మడి బట్టలు, ఆచారాలు, పూజలు, ప్రసాదాలు, తీర్థయాత్రలు, గుళ్ళు గోపురాలు కానే కావు. దేవుడంటే ప్రేమ. ప్రేమతత్వమే దేవుడు. ప్రేమించటం నేర్చుకోండి. ప్రతి మనిషిలోనూ దేవుడు కనిపిస్తాడు. గౌతముడు, గాంధీ, జీసెస్, పరమహంస వీళ్ళందరికీ దేవుడు ఎక్కడో కాదు, మనలాంటి సామాన్యుల మధ్యనే సాక్షాత్కరించేడు. చూడగలిగితే దేవుడు సర్వాంతర్యామి. విరగపూసిన పూలచెట్లలో, శీతాకాలపు లేత సూర్యకిరణంలో, పసివాడి బోసి న్నట్లో, పేగులు తెంచుకుని కండలు చీల్చుకుని పుట్టు కొచ్చిన పసివాడిని, అనుభవించిన ప్రసవవేదనంతా మరచిపోయి తమకంగా తొలిసారి తాకి చూసుకుంటున్న కన్నతల్లి వేళ్ళ చివర్న... ఎక్కడ లేడు దేవుడు?”

జోగయ్యలోని బాధ, ఆవేశాలు వాళ్ళకి సహజంగా అర్థం కాకపోగా పైత్యపు వాగుడులా అనిపించి, ‘ఇంతకీ ఏవిశిమివ్వనేది’ అనే ప్రశ్నతో అతడి ధోరణికి ఆనకట్ట వేయ ప్రయత్నించారు.

జోగయ్య వాళ్ళందరినీ బతిమాలుకుంటున్న ధోరణిలో, ‘కళా’వతిని డబ్బు కోసం చంపేశారు. కేసు కోర్టు కొచ్చింది. ధన బలంతో ఆమె హత్యని ప్రమాదవశాత్తు జరిగిన సంఘటనలా, సహజమైన చావులా రుజువు చేసేందుకు ప్రయత్నాలు జోరుగా జరిగిపోతున్నాయి. అలాగని ప్రమాణం చేసి అబద్ధాలు చెప్పడానికి సాక్షులు సిద్ధంగా ఉన్నారు. వాదించడానికి తల పండిన లాయరు ప్రత్యేకంగా ఊళ్ళోకి దిగబడ్డారు. ఈ కేసు పూర్తయ్యి దోషులకి శిక్షపడి, డబ్బు కన్నా మానవ ధర్మం గొప్పదని రుజువయ్యే వరకు నేను నిరాహారదీక్ష చేయబోతున్నాను. నిజంగా మీరు వల్లించేవాటిపైన మీకు ఏమాత్రం గౌరవం ఉన్నా నావెనక రండి. అంతే నే కోరేది” అంటూ అర్థక శరీరాన్ని గాలికి ఎగరేసుకుంటూ వేగంగా వెళ్ళిపోయేడు జోగయ్య.

నీ నీ నీ

కళావతి కేసు కోర్టులో చాలా కాలం నడిచింది. అన్నం ముట్టనని ప్రతిజ్ఞ పట్టిన జోగయ్య మూడు రోజులు ఆ మాటపైనే నిజాయితీగా ఉండగలిగాడు. నాలుగోరోజు తెల తెలవారుతుండగా, ఈ అన్నంతో నీళ్ళతో, గాలితో, ఈ ద్వంద్వ నీటి మేధావులతో, శుష్క వాదాలతో అతనికి అవసరం లేకుండాపోయింది. అతని మరణం ఆ ఊళ్ళో ఎవర్నీ పెద్దగా కదిలించలేకపోయింది. ఇన్నాళ్ళూ అతన్ని వాడుకున్నవాళ్ళంతా ఒక్కవేడి నిట్టూర్పుతో అతన్ని మరచిపోయారు.

ఆరు నెలలు తిరగకుండా జగన్నాథానికి రెట్టింపు కట్టం ఇచ్చి మళ్ళీ పిల్లనిచ్చేరు. వ్యాపారం ప్రారంభించేడు. ఎన్నో మోసాలు నేర్చుకున్నాడు. అంచేత అతి స్వల్పకాలంలో రెండు చేతులా పుష్కలంగా సంపాదించి ఆ ఊళ్ళో అతి ముఖ్యుడయ్యేడు. నేరాలు, మరణాలు, మానభంగాలు విస్తృతంగా జరిగిపోతున్నాయ్. డబ్బున్నవాళ్ళు ఎగబడి న్యాయాన్ని కొనుక్కుంటున్నారు. అసమర్థులు, బలహీనులు, రహస్యంగా గొణుక్కుంటున్నారు.

కాలం పరిగెడుతూనే ఉంది...